



నీరజ ఆలోచనలకి అకస్మాత్తుగా అంతరాయం కలిగింది. హారన్ మోగిస్తూ, ఆమెకి చేరువగా కారుఆపి డ్రైవర్ సీటులో కూర్చున్న వ్యక్తి కిటిలోనుంచి తల బయటికి పెట్టి “హార్న్ మిస్ నీరజ” అన్నాడు. నీరజ త్రుళ్ళిపడి తలెత్తి చూసింది. వెంటనే పెదవులమీదికి చిరునవ్వు తెచ్చుకుంది. ప్రకాశం మందహాసం చేశాడు.

“నమస్తే”

“ఇంటికేనా ? డ్రాప్ చేస్తాను, రండి.”

అతను డోర్ తెరువబోయాడు.

“థ్యాంక్స్, కొంచెం షాపింగ్ ఉందండి. క్షమించండి.”

నీరజ ముందుకు సాగబోయింది.

“పరవాలేదు. కొంచెమేగా : వెయిట్ చేస్తాను.” అతను కొంచెం నవ్వి, ప్రాధేయపూర్వకంగా అన్నట్టు అన్నాడు. నీరజకి విసుగుపట్టింది. గట్టిగా విదిలించుకోటానికి వీల్లేదు.

అతను ఆఫీస్ సెక్రెటరీకి దగ్గిరి చుట్టం. మంచి బిజినెస్ చేస్తున్న ఇంజనీరింగ్ కంట్రాక్టరు. బి. ఇ. చదివిన విద్యాధికుడు. తరుచు ఆఫీసుకి వచ్చి సరదాగా అందర్నీ పలకరించి తన హాస్యధోరణితో అందర్నీ నవ్వించి కాలక్షేపం చేసిపోతుంటాడు. అతనంటే తనకే ఎందుకో చిరాకు. ఏమాట మాట్లాడినా తనలా ప్రభావితురాలైంది కనిపెడుతూ, తన అనుగ్రహంకోసం పడిగాపులు కాస్తున్నట్లు కనిపిస్తాడు - నిజానికి అతని అంతస్తుకి తన అంతస్తుకి హస్తాంతరం. అతనలా ఎందుకు ప్రవర్తిస్తాడో దురూహ్యం. ఎంచేతంటే, మర్యాద సరిహద్దుదాటి అతనెప్పుడూ పోలేదు.

“ఏమిటి, ఆలోచిస్తున్నారు, ఈరోడ్ సైడ్ న పార్కు చేస్తాను. త్వరగా వచ్చేస్తారా ?”

నీరజికి ఏమనాలో తోచలేదు. అతన్నించి తప్పించుకోటానికి మార్గాలు ఆలోచించ సాగింది.

“ఏమిటండీ ఆలోచన ? కారు ఆగిపోతుందనా ? అతను నవ్వుతూ అన్నాడు.

“అలా యెగ్జిబిషన్ దాకా వెడతానండీ.” చటుక్కున మెరుపులా ఆలోచన రాగా, నీరజ సాకు చెప్పింది.

“ఇంకేం నేనూ అక్కడికే బయల్దేరాను. ఆ షాపింగ్ అక్కడే కానియ్య వచ్చు, లోపలికిరండి” అంటూ అతను ఆమె సమాధానంకోసం యెదురు చూడకుండా బ్యాక్ డోర్ తెరిచాడు. ఇక చేసేది లేక నీరజ అయిష్టంగానే కారెక్కి సీటుకి చతిగిలబడింది. ఏవేవో కొనుక్కొని ఇల్లుచేరాలని నముద్రపుటలలా ఉత్సాహంగా తను వెడుతూంటే ఈ ప్రకాశం అనే వ్యక్తి ఒడ్డులా అడ్డుపడి తన సంతోషాన్ని పాడుచేసాడని ఆమెకి కసిగా ఉంది. అతని ఉద్దేశమేమిటో, ఇలా తనదారికి అడ్డురావడ మెందుకో ఆమెకి బోధపడలేదు. యెవరైనా చూస్తే బాగుండదని ఆమెకి తటాలున అనిపించింది. యెవరితోను అంత చనువుగా ఉండదు. ప్రకాశం లిప్ట ఇచ్చాడంటే యెవరేమనుకుంటారో, ఇక యెప్పుడూ నడిచి పోకూడదని నీరజ తీర్మానించుకుంది. అయినా ఈ ప్రకాశం ఇలా తటస్థపడతాడని యెవరనుకున్నారు ?

నీరజ ఆలోచనలతో విసిగించుకుంటుండగానే యెగ్జిబిషన్ గ్రౌండు వచ్చింది. ప్రకాశమే రెండు టిక్కెట్లు తెచ్చాడు. అతని పక్కన నడుస్తుంటే నీరజ ముఖం యెర్రబారింది. లేనిపోనిది తనే కొనితెచ్చుకుంది. ఇంటిదగ్గర డ్రాప్ చెయ్యమన్నా సరిపోయేది తన అజ్ఞానానికి నీరజ చింతించింది. కాని ప్రకాశం రేకమాత్రమైనా సంకోచించకుండా ఆమెతో ఏదో నవ్వుతూ మాట్లాడుతున్నాడు. అది అమాయకత్వమో, గడుసుతనమో నీరజకి అర్థంకాలేదు.

ఇద్దరూ రకరకాల దుకాణాలనీ చూస్తున్నారు. యెవరైనా స్నేహితురాలు కనిపిస్తే ప్రకాశం బారినుంచి తప్పించుకోవచ్చని నీరజ ఆత్రుతగా అందరి ముఖాలవైపు చూస్తోంది. యెవరూ కనిపించక పోయేసరికి ఆమెకి నిరాశ యెక్కువైంది.

“తర్వాత మళ్ళీవస్తాను. ఇంక వెడతానంది.” ఆమె ముఖం చిట్లించుకుని సమాధానం చెప్పింది.

“చిత్రప్రదర్శనశాల చూడరూ?” అన్నాడు ప్రకాశం.

చీకట్లో అకస్మాత్తుగా విద్యుద్దీపం వెలిగించి నట్టయింది. తనెలా మర్చి పోయింది : చిత్రప్రదర్శనశాల! అందులో విశ్వం చిత్రాలుకూడా ఉన్నాయి. ఆమాట యెంతో గర్వంగా చెప్పాడు విశ్వం. అప్పటినుంచీ యెగ్జిబిషన్ కివచ్చి ఆ చిత్రాలు తను చూడాలని అనుకుంటూనే ఉంది. వాటిని తను చూడలేదనికాదు. మొదలు వెట్టినప్పటినుంచీ పూర్తిచేసేదాకా వాటిని తను కొన్ని వందలసార్లు చూసింది. కాని చిత్రప్రదర్శనశాలలో చూడటం వేరు.

“వదండి.”

ఆనందాతిరేకంతో నీరజ చిత్రప్రదర్శనశాల వైపు నడిచింది. ప్రకాశం ఆమెని వెంబడించాడు. కాని ఆమె అతని ఉనికిని మర్చిపోయింది. ప్రదర్శనశాలలో యెన్నో చక్కటి చిత్రాలున్నాయి - నీటిరంగుల చిత్రాలూ, తెలవర్ణచిత్రాలూ, కాని నీరజ వాటిని సరిగా చూడనైనా లేదు. ఆమె కళ్ళ ముందు తాండవించేవి విశ్వంచిత్రాలు.

విశ్వం చిత్రాలు! రెండేరెండైనా అవి ప్రదర్శనశాల యావత్తు విస్తరించి ఉన్నట్టు అనుభూతి పొందింది నీరజ. వాటివైపు అలాగే తన్మయత్వంతో చూడసాగింది. ఆమెకళ్ళు ఆనందంతో మెరిసిపోతున్నాయి. ఆయిల్ కలర్స్ లో యెంత చక్కగా చిత్రించాడు విశ్వం! యెంతభావస్ఫూరితంగా

ఉన్నాయి. తనచిత్రాలు యెవరూ సరిగా అర్థంచేసుకోవడంలేదని నిరాశతో అలమటించి పోతున్నాడు విశ్వం. అతని కళలోని గొప్పతనాన్ని విమర్శకులు యెందుకు కనిపెట్టలేక పోతున్నారు? వ్చ. ఈ రోజుల్లో కళ యెవరిక్కావాలి! ఆశ్రయం! అంతే! అది ఉంటే యెవరైనా గొప్పవాడైపోతాడు. అదిలేక విశ్వం అడుగునే మగ్గిపోతున్నాడు. అతని ఆత్మవిశ్వాసం సన్నగిలిపోతోంది. తనలో నిజంగా కళలేదేమోననే శంక అతన్ని పాతాళానికి కుంగదీస్తోంది. ఆ విషయం తనకి స్పష్టంగా తెలుసు.

నీరజకి కళ్ళలో నీళ్ళు తిరగాయి. మరోవిషయం ఆమెకు తట్టింది. విశ్వం చిత్రాలు ప్రముఖస్థానంలో లేవు. కొన్ని చిత్రాలు అందరికీ వెంటనే కనిపించేవిధంగా ప్రముఖంగా వ్రేలాడగట్టారు. వాటినిచూస్తుంటే నీరజకి అవి విశ్వం చిత్రాలకంటే ఏవిధంగా బాగున్నాయి? సరిక్షగా చూడసాగిందామె. అలా చూస్తుండగా కొట్టొచ్చినట్టు “అమ్మబడినవి” అనే బోర్డులు చాలా చిత్రాలకి వ్రేలాడదీసినట్టు ఆమె చూపుల్ని అరికట్టాయి. విశ్వం చిత్రాలు “అమ్మకానికి” అని జాలిగా చూస్తున్నాయి. ఆమెలో ఏదో ఆవేశం కలిగించింది. ఆ ఆవేశంలో ఒక భావం మిరుమిట్లుకొల్పేవిధంగా ప్రకాశించింది. విశ్వం చిత్రం ఒకదాని ఖరీదు మూడు వందలు. ఆమె వెంటనే ప్రదర్శనశాల ఉద్యోగి దగ్గరికి వెళ్ళింది.

“విశ్వంగారి చిత్రం నేను కొంటాను. ఇదిగో మూడువందలు” హ్యాండ్ బ్యాగ్ తీసి మూడువందలనోట్లు ఇచ్చింది నీరజ. ఆ ఉద్యోగి ఆమెవైపోసారి చూసి, రశీదుపుస్తకం తీశాడు. “పేరేమిటండీ?”

“నీ—” మాట మధ్యలోనే ఆపింది నీరజ. ఉహూ—తన పేరు బయటికి రాకూడదు. అందులో స్వారస్యం” రావలసిన ఫలితమూ రాదు.

“నీహారిక— మిస్. ఎస్. నీహారిక.

“అత్రసు?”

ఏదో అత్రసు చెప్పింది నీరజ. ఆమె వదనం జ్యోతి వెలిగించిన ప్రమిద అయింది.

“ఎగ్జిబిషన్ అయింతర్వాత చిత్రం మీకు పంపిస్తామండీ.”

థాంక్స్ అన్నాడు ఉన్యోగి రశీదు ఇస్తూ.

“నేనే వస్తానులెండి.” అంది నీరజ. రసీదు పుచ్చుకొని హ్యాండ్ బ్యాగ్ లో పెడుతూ.

ఇదంతా ప్రకాశం చిత్రంగా చూస్తున్నాడు.

“మిస్ నీహారికా ! ఆ చిత్రం ఖరీదు మూడు వందలా ?”

ప్రకాశం స్వరం విని, అతని ఉనికి మర్చిపోయిన నీరజ కొంచెం ఉలిక్కి పడి, నర్దుకుంది - నీహారిక !

“అది చాలా తక్కువ.”

ఆమె వదనంలోకి నిదానించి చూశాడు ప్రకాశం.

“అవును. అదే నేననేది. ఇది కొనాలని నేను మొదటినుంచి చాలా మనసుపడుతున్నాను. ఐదువంద లిస్తాను. నాకది అమ్మకూడదు ?”

నీరజ అతను ఎగతాళి చేస్తున్నాడేమో ననుకుంది.

“ఒప్పుకున్నట్టేనా ? ఇవిగో ఐదు వందలు” ప్రకాశం పర్పతీసి నోట్లు సగం బయటకు తీశాడు.

నీరజ చకితురాలైంది. అది నిజంగా కళాభిమానమా ? అలా అయితే ఆ చిత్రం కొనటానికి అంతకాలం అతనెందుకు ఆగవలసి వచ్చింది ! ఆమెలో అనుమానం మొలకెత్తింది. నిస్పందేహంగా ప్రకాశం తన అభిమానాన్ని చూరగొనటానికి ప్రయత్నిస్తున్నాడు. తన అంతస్తు అతనికి తెలుసు. తను సామాన్యురాలైన ఒక స్టేషో ట్రైపిస్టు. మూడువందలు పెట్టి ఒక చిత్రం కొనగల తాహతులేదు, అలా కొనటానికి కారణం అతను

ఊహించి ఉంటాడు. తను మాకు పేరు చెప్పిన విషయమూ అతనికి తెలుసు. ఆ పేరుతో తనవి సంబోధించాడు. ఒకవేళ విశ్వం అతనికి స్నేహితుడా? తను విశ్వాన్ని ప్రేమిస్తున్నట్టు తెలుసా? విశ్వానికి అతను సహాయం చేయదలచుకున్నాడా? అందుకే తనమీదకూడా అభిమానం చూపిస్తున్నాడా? ప్రశ్నపరంపర నీరజని వేధించసాగింది.

“ఏమిటి ఆలోచిస్తున్నారు?”

నీరజ అతనివైపు దీక్షగా చూసింది. అతని కళ్ళలో నిజాయితీ కనిపించలేదు.

“క్షమించండి”.

నీరజ ప్రదర్శనశాల బయటికి వచ్చింది. ప్రకాశం ఆమెను అనుసరించాడు.

“మీకు విశ్వంగారు తెలుసా?”

“ఊహా, ప్రకాశం పెదవి విరిచాడు” ఆయన గొప్ప చిత్రకారుడా?

నీరజ అతనివైపు కనుబొమ్మలెత్తి చూసింది.

“ఆమాట అడగవలసింది నేనేమో?” అందామె.

ప్రకాశం నవ్వాడు.

“అయిదువంద లిస్తానన్నారు. మంచి చిత్రం కాకపోతే ఎందుకివ్వాలనుకున్నారు? మంచి చిత్రంవేసిన వ్యక్తి గొప్ప చిత్రకారుడుకాదా?”

నీరజ ప్రశ్నించింది. కుతూహలంకంటే కోపం ఆ ప్రశ్నలో ప్రస్ఫుటమైంది.

“నాకూ చిత్రకళగురించి ఏమీ తెలియదండీ. చిత్రం బాగోగులూ తెలియవు. నేను ఆ చిత్రాన్ని కొనాలనుకోవటం..” అతను ఆగాడు.

“ఊహ కొనాలనుకోవటం?” ఆమె రెట్టించింది.

“మీకు కానుకగా ఇవ్వాలనే.”

నీరజ ముఖం ఎర్రబారటం ఆ సంజ చీకటిలోకూడా అతను గమనించాడు.

“అలాంటి ప్రసంగం ఎప్పుడూ చెయ్యకండి.”

కొరడాతో కొట్టినట్టు అలా అని నీరజ గబగబ నడచి ఎగ్జిబిషన్ ఆవరణ దాటి వచ్చింది.

“రిక్తా”

“క్షమించండి” - డ్రాప్ చెయ్యనివ్వరా :

“థ్యాంక్స్”

ఆమె రిక్తా ఎక్కింది. ప్రకాశం తలగోక్కొని కారు సమీపించి డ్రైవింగ్ సీట్ లో చేరగిల బడ్డాడు. ఎంత సేపటికీ కారు రిక్తా దాటిపోలేదు. నీరజ కుతూహలంతో వెనక వెనక్కి చూసింది. కారు ఇంకా అక్కడే ఉంది. ఈ పానకంలో పుడకని మర్చిపోవాలని ప్రయత్నిస్తూ నీరజ ఇల్లు చేరింది. త్వరత్వరగా స్నానంచేసింది. తెల్లచీర కట్టుకుంది. - ఏదో తృప్తి ఆమె మనసుని ఆవరించింది. ఎనిమిదింటికల్లా విశ్వం వస్తాడు. రోజూ సాయంత్రం ఎగ్జిబిషన్ గ్రౌండ్స్ కి వెళ్ళి, ప్రదర్శనశాలలో తన చిత్రాల్ని ఎవరైనా కొన్నారేమో కనుక్కోవటం, నిస్సృహతో తిరిగిరావటం, ఆత్మ విశ్వాసం కోల్పోతున్నట్టు విశ్వం మాట్లాడటం మామూలే. ఈ రోజు -

నీరజ సంతోషానికి పట్టవగ్గాలేవు. అతనిలో చైతన్యం కలుగుతుంది. ఆత్మ విశ్వాసం కొడిదులిపిన దీపంలా వెలుగుతుంది. ఎంతోమంచి బొమ్మలు వేస్తాడు. గొప్పకీర్తి సంపాదిస్తాడు. అప్పుడు - ఒక చల్లని ఉదయాన - ఉపాసన - సాయం సమయాన తను చెప్పేస్తుంది. - ఆ కొడి దులిపిన దెవరో, అప్పుడు చూడాలి. ఆ కళ్ళలో తళుకు! ఆ వదనంలో దీప్తి! తలుపు చప్పుడైంది.

హృదయం వేగంగా కొట్టుకుంది.

తలుపు తీసింది. ఓరగా వయ్యారంగా నిలబడ్డది.

అతని కళ్ళలోని ప్రకాశం తళుక్కనాలి:

విశ్వం తలుపు తోసుకొని, ఓసారి నీరజవైపు యదాలాపంగా చూసి పేము కుర్చీలో కూలబడ్డాడు. ఏమిటలా నిరుత్సాహంగా ఉన్నాడు! ఒకవేళ ఎగ్జిబిషన్ గ్రౌండ్స్ కి వెళ్ళలేదా? నీరజ మనసులో సందేహం కలిగింది.

“ఏమిటి బావా, విశేషాలు?” అంది ఆళగ.

“దరిద్రుడు తలకడిగితే వడిగండ్ల వానట.” విశ్వం నిట్టూర్చాడు.

నీరజ గుండెలో ఏవో భయం గూడుకట్టుకొంది.

“ఏం జరిగింది?”

“ఆమధ్య నేను రెండు ఆయిల్ పెయింటింగ్స్ వేశాను. ఒక చిత్రంపేరు ‘ఉదయం.’ రెండోదానిపేరు ‘అస్తమయం.’ నీకు తెలుసుకదా? వాటిని ఎగ్జిబిషన్ లో ప్రదర్శిస్తున్నారని కూడా చెప్పాను. వాటిలో ‘అస్తమయం’ అనే చిత్రాన్ని యెవరో మూడొందలిచ్చి కొన్నారట.”

“మూడొందలే! ఆ బొమ్మ అంత చేస్తుందా?” ఆశ్చర్యాన్ని వ్యక్తం చేసింది నీరజ.

“మరేమనుకున్నావు?” అని ఆత్మవిశ్వాసం ఉట్టిపడేట్టు అంటూ గర్వంగా తన కళ్ళలోకి చూస్తాడని ఆళగపడుతూ నీరజ విశ్వం వైపు క్రీగంట చూసింది. విశ్వం అలా అనలేదు.

“రెండు చిత్రాలకీ ప్రకాశం అనే ఒకాయన వెయ్యిరూపాయలిస్తానన్నాడు. అయితే సెట్టుగాగాని తీసుకోడట. ఏంలాభం? మంచి అవకాశం పోయింది. అన్నాడతను.

నీరజ వదనం గట్టున వేసిన తామర పువ్వులా వాడిపోయింది.

“అయన్ని యెరుగున్నావు కాబోలు.” అందామె.

“ఓగంట క్రీతమే చిత్రప్రదర్శన కాలలోనే పరిచయమైంది, బాగా డబ్బున్న వాడుగా కనిపిస్తున్నాడు.”

నీరజకి చిరాకేసింది.

“నీకు కావలసింది డబ్బా, అంది విసుగ్గా.

“నీకు తెలియదు నీరజా, వెయ్యి రూపాయలంటే సామాన్యమా? నా చిత్రం కొన్నది యెవరో నీహారికట, గాంధీనగరంట. ఫలానా వీధి అని తెలియదు. యెలా కనుక్కోటం?”

“యెందుకు?”

“ఓ వంద యెక్కువస్తే మళ్ళా ఆ చిత్రం మనకి అమ్మేస్తుందేమో.”

అతనివంక నీరజ నిశ్చలంగా చూసింది. మొదటిసారిగా అతనంటే ఆమెలో ఏదో విరక్తి కలిగింది. డ్రాయరు తెరిచి హ్యాండ్ బ్యాగ్ ను చేతిలోకి తీసుకుంది. రసీదు తీసింది. అది ఆమెచేతిలో నలిగిపోసాగింది. చేరే దేసి కళ్ళలో ఎర్రజీర వచ్చింది.

విశ్వంలో ఆత్మవిశ్వాసాన్ని పునరుద్ధరించాలని తను ప్రయత్నించింది. అతనిలో దురాశని రెచ్చగొట్టటానికి ప్రకాశం పూనుకున్నాడు. ప్రకాశం నేర్పుగా వలవన్నగల నమర్దుడు. ఆ విషయంలో సందేహించాల్సిం దేమీ లేదు. తను డబ్బుతో కొనలేనిదేదీ లేదని నిరూపించటమే అతని ఆశయం కాబోలు.

కాని విశ్వం వ్యక్తిత్వం ఇంతేనా? ఆమెలో ఏదో నిస్పృహ కలిగింది. చేతిలోని రసీదుని అతనివైపు గిరవాచేసి ‘నీహారికవల్ల నీకేం ప్రమాదం రాదు. ఆమె హృద్రోగంతో హఠాత్తుగా చచ్చిపోయింది. ఆమె కొన్న బొమ్మ నీ ఇష్టంవచ్చినవాళ్ళకి ఇష్టం వచ్చినంత ధరకి మళ్ళీ అమ్ముకోవచ్చు’ అనాలని మనసులో రిహార్సలు వేసుకుంది. కృతనిశ్చయంతో అతనివైపు తీక్షణంగా చూసింది. ఉఱ్ఱుఱు - అలాకాదు. ఆ మాటలకి అతను చలించినా గాయపడకపోవచ్చు, “అలా కుంగిపోతావేం? నీహారిక

ఎవరో కాదు నేనే" అని వెల్లడిచేస్తే : తల్లడిల్లి తెల్లబోయి ముఖం చూడలేక - ఉహూం - నీరజ ఆశాంతితో వేగిపోసాగింది.

"నీరజా, ఆమె ఎవరో నువ్వు కనుక్కోగలవా?" దీనంగా అన్నాడు విశ్వం.

ఆమె పకాలున నవ్వింది.

"నీకు నవ్వులాటగా ఉందికదూ?"

"కాదు, ఆమాట మొదటే అడక్కూడదూ?"

"ఏం, నీకామె తెలుసా?" ఆశగా ఆమెదగ్గరికి వస్తూ అడిగాడతను.

"తెలుసు. ఆమె మా ఆఫీసులోనే స్టెనో టైపిస్టు. నాకు బెస్టుఫ్రెండ్,, తడుముకోకుండా చెప్పింది నీరజ.

"నిజం?"

"ముమ్మాటికి"

"అయితే ఈ సహాయం చేసిపెడతావుకదూ?"

"తప్పకుండా మా ఇద్దరిదీ ఒక్కటే మాట." విశ్వం ముఖంలోకి కళవచ్చింది.

"అబ్బ ఎంత వీడిపించావు నీరజా : ముందే చెబితే నోటిముత్యాలు రాలి పోతాయా? హుషారుగా ఆమాటలని ఈలవేస్తూ విశ్వం లోపలికి పోబోయి మళ్ళీ ఆగి "మీఫ్రెండ్ నీహారితే ఈమె అని ఎలా చెప్పగలం : అన్నాడు సందేహంగా.

"ఇద్దరూ ఒకరే." అంది నీరజ దృఢంగా.

"ఎలా తెలుసు?"

అకస్మాత్తుగా ఏదో బలహీనత ఆవరించినట్టయి నీరజ తటాలున చెయ్యి చాపి "ఇదిగో, గుప్పిట్లో ఉంది రహస్యం, చూసుకో" అంది.

విశ్వం తెల్లబోయాడు. ఆమె తనిని ఏదో అటపట్టిస్తోందని అతను చిన్న బుచ్చుకున్నాడు. నిరాశకూడా అతని వదనాన్ని ఆవరించింది. మేఘావృత మైన శశిబింబంలా అతను కళతగ్గి దీనంగా కనిపించే సరికి నీరజ హృదయంలో దేవినట్టయింది, చప్పున చెయ్యి వెనక్కు లాక్కుంది.

అలా తెల్లబోతావేం బావా ? ఆమె చిత్రం కొన్నప్పుడు నేనక్కడే ఉన్నాను. నీచేత చెప్పిద్దామని తమాషా చేశాను. అంతే, నామాట నమ్ము నిజాయితీ ఉట్టిపడే స్వరంతో అంది నీరజ. ఆమెకళ్ళు చెమ్మగిల్లాయి. ఆమె పరిస్థితిని గమనించలేని విశ్వం తృప్తిపడ్డాడు, అతని పెదవులమీద చిరునవ్వు చిందులాడింది.

'ఏమోమరి. నీబహుమానం మర్చిపోనులే నీరజా' అంటూ విశ్వం లోపలికి వెళ్ళాడు.

అతను వెళ్ళగానే నీరజ గుప్పిలి తెరిచి, రసీదుని జాగ్రత్తగా మడిచి హాండ్ బ్యాగ్ లో పెట్టింది. కళ్ళు తుడుచుకోబోయి విరమించింది. ఆ ఆవసరంలేదు. బేరసారాలతో నిండిన ఈ ప్రపంచంలో ఎన్నటికి గుర్తింపబడని కొన్ని అసలు విలువల్లా, ఆమె కన్నీరు అప్పటికే ఇంకిపోయింది.

ఆంధ్ర ప్రదేశ్ లోని కడప జిల్లా : ఆంధ్ర ప్రదేశ్ (1967) ప్రజాశాసనసభ పుస్తకం ఆంధ్ర ప్రదేశ్ లోని కడప జిల్లా గురించిన వివరాలు : ఆంధ్ర ప్రదేశ్ లోని కడప జిల్లా గురించిన వివరాలు : ఆంధ్ర ప్రదేశ్ లోని కడప జిల్లా గురించిన వివరాలు

ఆంధ్ర ప్రదేశ్ లోని కడప జిల్లా గురించిన వివరాలు : ఆంధ్ర ప్రదేశ్ లోని కడప జిల్లా గురించిన వివరాలు : ఆంధ్ర ప్రదేశ్ లోని కడప జిల్లా గురించిన వివరాలు